

Gyzjagaz we ak guwlar / erteki

Category: Ertekiler, Kitapcy
написано kitapcy | 22 января, 2025
Gyzjagaz we ak guwlar / erteki

GYZJAGAZ WE AK GUWLAR

Gadym döwürde deňiz kenaryndaky aýlagda bir balykçy aýaly we kiçijik gyzjagazy bilen ýaşapdyr. Mele saçly gyzjagaz gurjak ýaly kiçijik bolsa-da, akly we mähri gözlerinde balkyldap duranmyş.

Köp ýyllaryň dowamynda bu sonarly aýlag ýaz we güýz pasyllarynda göç edýän guşlaryň düşläp geçýän mesgenine öwrülipdir. Olar bu ýerde dem-dynç alyp, güýç toplanlaryndan soň ýene-de uzak rowana bolýar eken.

Bir gezek balykçynyň gyzjagazy aýlagyň kenarynda awçynyň okundan ýaralanan guwa duşupdyr. Ol janawar haraý isläp, onuň yüzüne naýynjarlyk bilen bakypdyr.

Guwy öye alyp gelen gyzjagaz ony kakasyna seýikledip, däriderman etdiripdir. Yhlas bilen idegi ýetirilen guş basym sagalyp, kowumdaşlaryna goşulypdyr.

Tizara ak guwlar toýnak gurap ýyly ýurtlara uçmaga taýýarlyk görüpdirler.

– Eden ýağsylygyň üçin näme edip bileris? – diýip, sürüniň serdary gyzjagazdan sorapdyr – Biz elimizden gelen haýyşyň bitirmäge taýýardyrıys.

Gyzjagaz begenip, özünü hem syýahata bile alyp gitmeklerini sorapdyr.

Serdar guwuň buýrugy boýunça guwlar derrew gargy-gamyşdan gaýym sebet örüpdirler. Içi gyzjagazly sebetiň uzyn saplaryndan çünkleri bilen mäkäm tutan guwlar al-asmana galyp, uzak ýola rowana bolupdyrlar. Gyzjagaz bolsa şol sebetden ýer-ýurtlara seredip barýarmış.

Bir sagatlap sebeti gezekli-gezegine göterip uçan guwlar dynç

almak üçin bir gury we güneşli kenarda gonupdyrlar. Gyzjagaz şol ýerde ösüp oturan hurmalardan miwe iýip, birini jübüsine salypdyr.

Emma gyzjagaz mundan aňryk gitmegem, bu ýerde galmagam islemändir. Ol ata-enesini küysäp, aglap başlapdyr. Asylly guwlar oňa dözmändirler. Serdar guşuň buýrugy bilen sürüniň iň berdaşly guwlarynyň birnäçesi gyzjagazy yzyna eltip gaýdýança, galanylary şol ýerde garaşypdyrlar.

Gyzjagaz öýlerine gelip, öz syáhaty barada gürrüň berende, hossalrlary oňa birbada ynanmandyr. Olar oňa joralary bilen oýnap gelendir öýdýär ekenler. Gyzjagaz jübüsindäki hurmany çykaryp görkezende welin onuň günorta tarapda bolup gelendigine şübhe galmandyr. Ony ýitirip-tapan ýaly gujaklan ene-atasy biraz köşeşenlerinden soň:

– Gören ýerleriň nähili eken? Näme üçin dünýäni görmän, tiz yzyňa dönüpsiň? – diýip, gülşüp sorapdyrlar.

Akyllly gyzjagazyň jogaby şeýle bolupdyr:

– Mähriban ejem, kyblam atam! Bulutlaryň deňinden seretseň, dünýä owadan we ajaýyp eken. Onda jennet mekan ýerleriň köpdüğine düşündim. Emma meniň üçin öz topragymyz ýaly mähirli, öz aýlagymyz ýaly sapaly, öz öýümiz ýaly eşretli, siziň gujagyňz ýaly bagtyýar ýeriň ýokdugyna tiz akyl ýetirdim. Şonuň üçinem bu ýerden daşlaşman, derrewjik yzyma dolanyp geldim.

Ertekiler